



79 - एकोनाशीतितम दशकम् रुक्मिणी विवाहम्

बल समेत बलानुगतो भवान् पुरमगाहत भीष्मक मानितः ।
द्विजसुतं त्वदुपागम वादिनं धृतरसा तरसा प्रणनाम सा ॥ ॥79-1॥

भुवन कांत मवेक्ष्य भवद् वपुः नृप सुतस्य निशम्य च चेष्टितम् ।
विपुल खेद जुषां पुर वासिनां सरुदितै रुदितै रगमन् निशा ॥॥79-2॥

तदनु वंदितु मिंदु-मुखी शिवां विहित मंगल भूषण भासुरा ।
निरगमत् भव दर्पित जीविता स्व पुरतःपुरतस् सुभ टावृता ॥॥79-3॥

कुलवधूभि रुपेत्य कुमारिका गिरिसुतां परिपूज्य च सादरम् ।
मुहु रयाचत तत् पद पंकजे निपतिता पतितां तव केवलम् ॥॥79-4॥

समवलोक कुतूहल संकुले नृपकुले निभृतं त्वयि च स्थिते ।
नृपसुता निरगाद् गिरि जालयात् सुरुचिरं रुचि रंजित दिङ्मुखा ॥79-5॥

भुवन मोहन रूप रुचा तदा विवशि ताखिल राज कदंबया ।
त्वमपि देव कटाक्ष विमोक्षणैः प्रमदया मदयांच कृषे मनाक् ॥॥79-6॥

क्व नु गमिष्यसि चंद्रमुखीति तां सरस मेत्य करेण हरन् क्षणात् ।
समधिरोप्य रथं त्व मपाहृथा भुवि ततो विततो निनदो द्विषाम् ॥79-7॥

क्व नु गतः पशुपाल इति क्रुधा कृतरणा यदुभिश्च जिता नृपाः ।
न तु भवा नुदचाल्यत तैरहो पिशुनकैश् शुनकै रिव केसरी ॥॥79-8॥

तदनु रुक्मिण मागत माहवे वध मुपेक्ष्य निबध्य विरूपयन् ।
हतमदं परिमुच्य बलोक्तिभिः पुरमया रमया सह कांतया ॥ ॥79-9॥



नव समागम लज्जित मानसां प्रणय कौतुक जंभित मन्मथाम् ।
अरमयः खलु नाथ यथा सुखं रहसि तां हसितांशुल सन्मुखीम्॥79-10॥

विविध नर्मभि रेव महर्निशं प्रमद माकलयन् पुन रेकदा ।
ऋजुमतेः किल वक्र गिरा भवान् वरतनो रतनोदति लोलताम् ॥79-11॥

तदधिकै रथ लालन कौशलैः प्रणयिनी मधिकं सुखयन् निमाम् ।
अयि मुकुन्द भवच्चरितानि नः प्रगदतां गदतांति मपाकुरु ॥ ॥79-12॥

॥ सदा सर्वत्र गोविन्द नाम संकीर्तनम् गोविन्दा....गोविन्दा ॥
॥ श्री गुरुवायूरप्पा शरणम् श्री हरये नमः॥